

Familiarization, Internalization, Articulation (FIA) Key Terms © 2023 SRV Partners Released under CC BY-SA 4.0 license. Familiarization, Internalization, Articulation (FIA) Key Terms has been adapted in the following languages Tok Pisin, عربي, Français, हिंदी, Bahasa Indonesia, Português, Русский, Español, Kiswahili, 简体中文 from Familiarization, Internalization, Articulation (FIA) © 2023 SRV Partners. Released under CC BY-SA 4.0 license by Mission Mutual

ए

एलिय्याह

एलिय्याह एक महत्वपूर्ण भविष्यद्वक्ता था जो यीशु के जन्म से लगभग 800 साल पहले रहता था। भविष्यद्वक्ता वह होता है जो लोगों को परमेश्वर का सन्देश देता है।

एलिय्याह उस समय में रहता था जब **इसाएल** पर ऐसे **राजाओं** का शासन था जो परमेश्वर की आज्ञा नहीं मानते थे, और इन राजाओं ने **इसाएल** के लोगों को परमेश्वर से दूर कर दिया था। लोगों ने झूठे **देवताओं** की **उपासना** करना शुरू कर दिया था, खासकर एक देवता की जिसका नाम बाल था। लोगों का मानना था कि यह बाल ही लोगों को बारिश देने के लिए ज़िम्मेदार था। इसलिए, एलिय्याह ने **इसाएल** के राजा से कहा कि जब तक वह न कहे तब तक **इसाएल** में बारिश नहीं होगी! और सच में, तीन साल तक बारिश नहीं हुई, और इस कारण से पूरे देश में अकाल पड़ गया। उसके बाद, एलिय्याह ने प्रार्थना की और परमेश्वर ने फिर से बारिश भेजी। इससे लोगों ने सीखा कि बारिश देनेवाला **परमेश्वर** ही है, बाल नहीं!

एलिय्याह ने अपने जीवन में कई ऐसे चमत्कार किए जो उन चमत्कारों से मिलते-जुलते थे जो कई सालों बाद यीशु ने करने थे। परमेश्वर ने एलिय्याह के द्वारा, अकाल के समय एक विधवा और उसके पुत्र को चमत्कारी रूप से भोजन दिया। जब उस विधवा का पुत्र मर गया, तब एलिय्याह ने उसे मरे हुए में से जीवित कर दिया।

अपने जीवन के अंत में, एलिय्याह ने **यरदन नदी** का पानी अपने **बाहरी वस्त्र** से अलग किया और उसके बीच से होकर पार हो गया। यह **चमत्कार** उन चमत्कारों के समान था जो मूसा और यहोशू ने एलिय्याह से सैकड़ों साल पहले किए थे। एलिय्याह और मूसा के बीच और भी समानताएँ हैं: उदाहरण के लिए, दोनों ने सीनै पर्वत पर परमेश्वर से बात की थी। और नए नियम में, यीशु की मृत्यु से कुछ हफ्ते पहले, मूसा और एलिय्याह यीशु के साथ एक पहाड़ की चोटी पर एक साथ दिखाई देते हैं।

एलिय्याह की मृत्यु दूसरे लोगों की तरह नहीं हुई थी। परमेश्वर ने एलिय्याह को एक रथ में **स्वर्ग** में उठा लिया, वह रथ एक छोटी गाड़ी की तरह था, जिसे घोड़े खींचते हैं, और उसमें आग थी। एलिय्याह का सहायक जिसका नाम एलीशा था, एलिय्याह का उत्तराधिकारी बना।

भविष्यद्वक्ता मलाकी की पुस्तक में, जो एलिय्याह के जीवन के सैकड़ों साल बाद लिखी गई थी, परमेश्वर ने **इसाएल** के लोगों से कहा कि सारे संसार का न्याय करने से पहले वह भविष्यद्वक्ता एलिय्याह को भेजेगा। इसका अर्थ है कि परमेश्वर एलिय्याह जैसा एक और भविष्यद्वक्ता भेजेगा। यह नया एलिय्याह **इसाएल** के लोगों को **पश्चाताप** करने में मदद करेगा, ताकि वे परमेश्वर को स्वीकार करने के लिए तैयार हो जाएँ। बाद में यीशु अपने **चेलों** को समझाते हैं कि **यूहन्ना बपतिस्मा देनेवाला** ही वह एलिय्याह है जिसके बारे में मलाकी ने कहा था। इसका यह अर्थ नहीं है कि यूहन्ना सच में एलिय्याह था, बल्कि इसका अर्थ यह है कि यूहन्ना एलिय्याह जैसा ही कोई व्यक्ति था। यूहन्ना वही काम कर रहा था जो परमेश्वर ने एलिय्याह को दिया था, अर्थात् **इसाएल** के लोगों से कहना कि वे पश्चाताप करें।